

ژبني سپما او اقتصاد

پوهندوی شاه محمود کډوال

د ادبياتو او بشري علومو پوهنځی، لغمان پوهنتون

لنډيز: ژبه او وينا هغه وگړنی فعالیت دی چې انرژي لگوي، لگښت پرې راځي، نو بويه چې د کارونې لپاره يې اقتصادي اړخ ته پام وشي. ژبني لنډون او په لږو الفاظو او ويونو کې د ډېرې معنا لېږد، د ژبني سپما لامل گرځي. که يوخوا د ژبې ژوندۍ بڼې؛ گرېدنگ او وينا کې د لنډون او سپما آر ته پام په کار دی، بل خوا په مړه او ليکنۍ ژبه کې هم دې آر ته پام په کار دی چې گټه وشي. ژبني سپما او د الفاظو او ويونو پر ځای کارونه ويناوال، ليکوال، اورېدونکي او لوستونکي ته گټه اړوي. وخت، انرژي، کار او فعاليت يې بېځايه نه لگېږي.

دا ليکنه په ژبه کې سپما او اقتصادي ارزښت څيړي، ځکه دا د يوې ژبې د پرمختگ لپاره مهم دی. د دې ليکنې په ترڅ کې پر ژبني سپما او اقتصاد د پوهېدنې په موخه، عملي او تطبيقي بېلگې وړاندې شوې دي.

د پرمختللو ژبو د پرمختگ يو لامل همدا دی چې ويونکي او ليکوال يې سپما او اقتصادي اړخ ته پام کوي او د وروسته پاتيو ژبو هغه يې نه کوي. موږ په پښتو او نورو ژبو کې هم همدغه ستونزه لرو چې سپما ته ډېر پام نه کېږي. د دې څېړنې موخه د همدې ستونزې د هوارې لپاره لار موندل دي.

سپما او اقتصاد د ژبې په پرمختگ کې هم هغومره ونډه لري، لکه څومره يې چې د نورو ټولنيزو ښکارندو په پرمختگ کې لري. موږ که غواړو، يو ارزښتمن څيز په ارزانه او وړ بيه ترلاسه کړو، همداسې په کار ده، په لنډه وينا او ليک کې وړ او ډېره معنا او مفهوم ولېږدوو. که څه هم په بشري ژوند کې اقتصادي پرمختگ پر ژبه هم اغېز کوي، خو ښه ده، له پرمختلليو ژبو نه دغه ځانگړنه واخلو او په خپله ژبه کې يې عملي او تطبيق کړو.

د دې څېړنې ډول کتابتوني او د څېړنې ميتود يې تشرېحي - توصيفي دی.

سريزه: د ژبې د پرمختگ لپاره يو مهم اړخ د هغې اقتصادي جوړښت او له ټولنيز پرمختيايي بهير سره د هغې لاس په لاس کېدل دي. که څه هم ژبه د ټولنيز بدلون د قوانينو تابع ده، په دې معنا، کله چې د ژوند بېلابېل اړخونه پرمختگ او بدلون مومي، ژبه هم ورسره پرمختگ او بدلون کوي، خو بياهم دا د ليکوالو او ژبپوهانو کار دی چې ژبني بدلون او پرمختگ په يوه علمي لاره سم کړي. په اسانه او لنډه پوهېدنه کې گټه او سپما ده، خو دا گټه په دې معنا نه ده چې ژبه دې داسې لنډه او تنگه شي چې معنا زيانمنه کړي. د معنا د لېږد لپاره وړ ويونه، ښي او غونډلي کارول د ژبني سپما غوښتنه ده.

کلیدي نوموني: ژبه، وینا، لیک، سپما، لنډون، اقتصاد.

ارزښت: ژبني سپما او د ژبي اقتصادي اړخ ته پام کول، د اوسني پرمختللي نړۍ او ژوند غوښتنه ده. اوس په کرنې او لیکنې ژبه کې له داسې نښو او لنډون څخه کار اخیستل کېږي چې یوخوا سپما ته پام کېږي، بل خوا پوهېدنه په وړ ډول ترسره کېږي. د دې ترڅنګ د داسې ژبو په زده کړه کې هم اسانتیا راځي چې پوهونه او راپوهونه یې لنډه وي.

موخه: موږ هم ژبه کاروو او په داسې ژبو غږېږو چې د نړۍ په ژونديو ژبو کې شمېرل کېږي، خو پرمختللي نه دي. له دې کبله په کار ده، د نړۍ د پرمختللو ژبو د پرمختګ پر لاملونو ځان پوه کړو او له هغې کار واخلو چې زموږ ژبه هم پرمختګ وکړي. ژبني سپما او د ژبي اقتصادي اړخ ته پام د دې لیکنې موخه ده.

مواد او میتود: د دې لیکنې او څېړنې لپاره له باوري سرچینو ګټه شوې ده. په دې برخه کې له څیړونکي سره شته آثار کتل شوي چې لوستونکو ته غوره مواد چمتو شي. د دې څېړنې ډول کتابتوني او میتود یې تشریحي - توصیفي دی.

پوښتنې:

۱ - په ژبه کې سپما کوم ارزښت او ګټه لري؟

۲ - په ژبه کې څنګه سپما وکړو؟

د وګړو او بشري ټولنې له پیدایښت راهیسې دا فکر شته چې څرنگه د ژوند په ټولو اړخونو کې سپما وشي او داسې ژوند وکړي چې په هغه کې د ګټې او لګښت ترمنځ انډول وي. سپما او اقتصاد د ژوند دومره مهم اړخ دی چې په الهي لارښوونو کې هم ځای ورکړل شوی دی. الله ج په قران پاک کې موږ ته داسې لارښوونه کوي: “... کلو واشربوا و لاتسرفوا...” (قرانکریم).

ژباړه: وخورئ او وڅښئ، خو اسراف مه کوئ!

په ژوند کې له سپما او اقتصاد نه موخه دا ده چې وګړي خپل لګښتونه داسې وکړي چې له ګټې یې ډېر نه وي او داسې هم نه چې له ډېرې ګټې سره لګښتونه هم ډېر شي. ډېره ګټه او لږ لګښتونه هغه هم ګټور؛ ګټه ده. د دې موخه دا هم نه ده چې سړی دومره سپما وکړي چې شته شونتیاوې او زیرمه د خپل ژوند د پایښت لپاره ونه کاروي.

ژبه د پوهونې هغه وسیله ده چې له سپما او اقتصاد سره اړخ لگوي. که د بېلابېلو وگړو ټولنیز پرمختیايي ژوند تر کتنې لاندې نيسو، له اقتصادي پرمختگ سره یې ژبو هم ځان سم کړی او ژوند یې پایښت موندلی، که نه له منځه تللي دي. که د ټولنو ادبي پنځونې وگورو، پخوا رومان دود وو، هغه وخت چې د وگړو د ژوند رنگ بدل وو، بوختیاوو یې له اوس سره توپیر درلود، ځکه نو لیکوال د رومان لیکلو لپاره وخت درلود او لوستونکي یې د لوستو لپاره. ادبي اثارو د ټولنیز ژوند له پرمختیايي بهیر سره یوځای خپله بڼه او منځپانگه اړوله، له اوردو لیکنو وروسته، یو څه را لندې ادبي لیکنې رامنځته شوې، لکه ناول او بیا لنډه کیسه او.... په دې ټولو اوبستو او پرمختیاوو کې اقتصاد او سپما خپله ونډه درلوده، له وگړو سره د گټې او زیان تر شا اقتصادي فکر وو.

د پوهې د پراختیا سره وگړي سوکه سوکه په دې هم پوهېدل چې په دماغي، اروايي او ذهني فعالیتونو کې هم سپما وکړي او پر هغه څه فکر وکړي چې گټه لري. تر ډېره په عمل باندې تمرکز وشو او له داسې فکرونو ډډه وشوه چې عملي بڼه ونه لري. په فکر او عمل دواړو کې بیا هم د گټې، سپما، زیان او په ټوله کې اقتصاد مهم اړخ وو.

ژبه او وینا د یوه مغزي او عصبي فعالیت زېږنده ده. په ژبه، وینا او مغزي فعالیتونو هم د وگړو ځواک او انرژي لگېږي، له مغزي فعالیت نه وروسته د ساییزو او غبریزو غړو فعالیت هم انرژي خوري، له دې کبله د دې انرژۍ لگول ښايي گټور وي. اوس چې ژبه او وینا انرژي لگوي، ځکه نو د انرژۍ د لگښت گټورتیا ته پام په کار دی، همدا لامل دی چې په بشري تاریخ کې پوهو وگړو خبرې لري، خو گټورې کړې دي. ډېرې او بې گټې خبرې د ناپوهانو کار گڼل شوی دی.

د هرې ژبې ویونکي په روږدي او طبیعي ډول د گړېدنگ پر وخت سپما او اقتصاد ته پام کوي، لکه یو پوښتي چې پلانی راغلی دی؟ بل یواځې د (هو) په وسیله ځواب ورکوي او غونډله بیا نه وايي چې (هو، پلانی راغلی دی)، ځکه ځوابونکي پوهېږي چې د (هو) په وسیله پوهونه ترسره کېږي، نو (پلانی راغلی دی) ته اړتیا نه شته چې همدغې ته ژبنۍ سپما او اقتصاد وایو. په دې اړه بله بېلگه داهم کېدای شي چې یو وخت مو (د کابل پوهنتون) وایه او لیکه، خو اوس (کابل پوهنتون) وایو او لیکو چې د ټولویيکي (د) په غورځولو سره مو سپما کړې ده.

لیک چې د ژبې او وینا د لېږد او خوندیتوب یوه وسیله ده، که د ژبې په ژوندۍ، ویزه او گړنۍ بڼه کې یې گټورتیا ته پام ونه شي او بې گټې فکرونه د لیک له لارې خوندي شي، نو یوخوا به په خپله د لیکوال فکري - بدني انرژي او ځواک بې گټې لگېدلی وي، بل خوا د اورېدونکي او لوستونکي. د لیک په ژبه کې د یوه توري یا ويي بې گټې کارونگ ټولنیز او ځاني زیان رسولای شي. د بېلگې په توگه، د ښوونځیو په یو کتاب کې یو بې گټې ویی، په لکونو او میلیونو شمېرل کېږي، ځکه دا کتابونه لکونه او میلیونونه وي. همدې یو بې گټې ویي لیکوال، لوستونکي، ښوونکي، سمونگر، تخنیکي کارکوونکو، ماشینونو، برېښنا، کاغذ او... په داسې بې گټې کار بوخت کړل چې اقتصادي لگښت یې شته، خو گټه نه لري او زیان یې راواړوه.

د وخت گټورتيا او ژبنی سپما ته د پام له کبله هر ځای د غونډو او ناستو په بهیر کې له ویناوالو غوښتنه کېږي چې لنډ او ګټور وګرځي، نه ځان وګړي او نه اورېدونکي. بیا هم که ګټورې خبرې اورېدې وي، باک یې نه شته، وګړي او اورېدونکي یې د ګټې لپاره اوري.

په اوسني ژوند کې د ژبنی سپما او اقتصاد بېلګې ډېرې دي. که پرمختللي ژبي وګورو، ډېر لنډیزونه یې د دې لپاره دي چې ژبنی سپما وګړي او وخت، انرژي او... بې ګټې نه شي. په انګریزي ژبه کې د دې پرځای چې ووايي او وليکي (British Broadcasting Corporation) چې یوخوا د لوستونکي او ویناوال ډېر ځواک او انرژي لګوي، بل خوا د اورېدونکي، همدارنګه د لیکوالۍ په بهیر کې د قلم رنګ، کاغذ، د ټایپېسټ انرژي او وخت، د کمپیوټر فعالیت، برېښنا او... به ډېر لګوي، خو چې لنډ شي او (B.B.C) وویل او ولیکل شي، نو پوهونه ترسره کېږي او لګښت یې لږ دی. (Hornby, 2010)

ژبنی پرمختګ، ښېګڼې، لنډون او سپما د هغې د ویونکو په پرمختګ پورې تړلي دي. د انګریزانو او نورو پرمختللیو وګړو او ټولنو د ژوند پرمختګ د هغوی پر ژبو هم اغېز کړی دی. د وروسته پاتېو ټولنو او وګړو د ژوند شاتګ یې په ژبه کې هم ښکاري، لکه مور.

پوښتنه دا ده چې څنګه کولای شو، لکه انګریزي په ګړنۍ او لیکنۍ پښتو ژبه کې لنډیزونه وکاروو چې ګټه وکړو، لګښت مو رالږ او پوهونه بشپړه او سمه وشي؟

که په لیک کې لنډیزونه کاروو، ستونزه پکې نه لیدل کېږي، که ستره محکمه (س. م) یا د لوړو زده کړو وزارت (ل. ز. و) ولیکو، لیکلای یې شو، خو ویلو کې یې کړکېچ او ستونزه ده. معنا دا چې زموږ د تورو په نومونو کې ستونزه ده. موږ باید د ستري محکمې لنډیز (سین، میم) ووايو او د لوړو زده کړو وزارت لنډیز (لام، زی، واو).

که د انګریزي لنډیزونه په ژبه کې کاروو، نو داسې ستونزه نه پېښوي، لکه د پښتو، دري او عربي، ځکه هلته د تورو نومونه زموږ په څېر ستونزه نه لري. موږ افغان ملي اردو (ا. م. ا) باید د وینا په بهیر کې (الف، میم، الف) ووايو چې وینا ټکنۍ کوي، خو انګریزان چې A.N.A (ای، این، ای) وایي، وینا نه ټکنۍ کوي. د دې ستونزې حل به همدا وي چې موږ د تورو نومونه واورو.

د ژبنی سپما او اقتصادي اړخ په اړه د لیکوالۍ نږدې ټولو آثارو په بېلابېلو بڼو د وینا او لیکنې لنډون د لیکنې ښېګڼه ګڼلې ده: "د ایجاز رعایت په دې معنا چې پراخ مفاهیم او معناوې په لږو الفاظو کې ځای پر ځای شي." (جعفری، ۱۳۸۵).

موږ وړاندې وویل چې لومړی خو په ذهني او فکري فعالیت کې هم سپما او ګټورتيا ته پام په کار دی، ځکه هلته هم ځواک لګېږي، خو بیا هم که ګټور مفاهیم او معنا ډېره او پراخه وه، لیکوال ته بویه چې د لیکوالۍ په بهیر کې خپل ذهني مواد سره وشاربي، وشي او ګټور یې ولیکي، په دې ډول به سپما او ګټه وشي. د دې

پرځای چې ولیکي (مینه او محبت) یواځې یو دې وټاکي، هغه چې د لیک ژبه یې غوښتنه کوي چې گړنۍ او لیکنۍ سپما وشي.

د ژبنۍ سپما په اړه مجاور احمد زیار لیکي: “، دا معنا چې تر وسي وسي او وروستني بریده په لږو ویونو کې ډېره معنا او مطلب ځای شي، بې له دې چې ابهام او گونگوالی پېښ شي، یوه خبره چې په یوه جمله کې راتلای شي، دوو ته باید ونه رسېږي او یوه جمله چې له پنځو توکو څخه جوړېدای شي، په کار نه دي، اتو یا لسو توکو ته ورسې. البته په ادبي او هنري ډگر کې د یوه مطلب څو څو رازو څرگندول له سپما څخه سرغړاوی نه گڼل کېږي، هغه هم په دې شرط چې نوې نوې معنوي او بدیعي رنگارنگۍ منځ ته راوړي، د چا خبره تکرار حسن اوسي، نه دا چې تشه لفاظي ښه ولري. له بده مرغه زموږ ډېر لیکوال د ډېر پخواني ختیز دود تر اغېز لاندې د هممانیزو وییو او جملو بیا بیا کارول د خپل لیکنې سبک ستر توک گڼي. سپما په کړاوونو (فعلي گردان) کې هم ډېره پاموړ بلل کېږي او هغه دا چې له بېلابېلو گړدودي ځېلونو یې هماغه لنډه دا امرل کېږي، لکه: د (پوه شوم) پر ځای (پوهېدم) یا د (ډوډۍ خوړلې شوه) پر ځای (ډوډۍ خوړل شوه). په وییغونونو، لکه: (کابل پوهنتون)، (د کابل پوهنتون)، (کابل ښار)، (د کابل ښار) پر وړاندې. په نویزونو کې، لکه: (رسنۍ) د (خبري یا خپرنډویه رسنۍ) پر وړاندې“ (زیار، ۱۳۸۶).

حضرت تهانوي (رح) د لیکنو د لنډون، گټورتیا، سپما او اقتصادي اړخ ته په پام سره وایي: “... بې له اړتیا هیڅکله خبره نه اوږدوم” (همت، ۱۳۸۵).

د ژبنۍ سپما په اړه د (لیکوالۍ هنر) لیکوال یوځای د ښې لیکنې ځانگړتیاوو کې لیکي: “چې د مطالبو په بیان او افاده کې له لنډیز څخه کار واخیستل شي” (هاشمي، ۱۳۹۵).

“ننني وگړي ډېر وخت نه لري، لیکوال ته په کار دي چې د موضوع اړوند مطالب سره راټول او په موزونه ښه یې لوستونکو ته وړاندې کړي. که چیرته موږ د موضوع اړوند بېځایه مقدمې او اضافي خبرې ځای پر ځای کړو، نه یواځې دا چې خپل او د بل وخت به مو ضایع کړی وي، بلکې اقتصادي زیان به مو هم ځان ته اړولی وي” (همکار، ۱۳۹۵).

گل پاچا الفت په (لیکوالۍ) اثر کې د ژبنۍ سپما په اړه لیکي: “ضبط څخه مقصد دا دی چې په کلام کې زیاتې او بې ضرورته برخې نه وي” (الفت، ۱۳۳۹).

په همدې ډول نورو لیکوالو هم د ژبنۍ سپما په اړه څرگندونې کړې دي. محمد اقا شیرزاد لیکي: “د یوې موضوع په لیکلو کې باید اعتدال وساتل شي، نه لیکنه دومره وغځېږي چې اضافي خبرو ته لار پرانیستل شي او نه دومره لنډه شي چې مطلب پکې ورک شي” (شیرزاد، ۱۳۹۵).

په ليک کې د سپما لپاره يوه غوره لار د ليکنبنو رامنځته کول او د هغوی پر ځای کارونک دی. ليکنبنې د ليکنې په بهير کې دېره اسانتيا او سپما رامنځته کوي. د بېلگې په توگه لورښود نښه (> -) چې د يوه ويي يا نوم تدریجي په لاس راتلو لپاره کارېږي، لکه لمپاکا > - لمگان > - لمغان > - لغمان (افغان، ۱۳۹۵).

لورښود نښه بيا بل ځای داسې اسانتيا او سپما رامنځته کوي، لکه د يوه متن په منځ کې د يوه ويي يا ويیغونډ ترڅنګ داسې راشي (> -) موخه يې دا ده چې دغه ويی يا ويیغونډ د ځانګړي سرليک لاندې په راتلونکي کې څېړل کېږي. که په دې بڼه (< -) راشي، موخه يې دا ده چې دا موضوع، ويی يا ويیغونډ مخکې څېړل شوی دی. که موږ دغسې نښې د لارښوونې لپاره وکاروو، نو ګټوره اسانتيا او سپما مو رامنځته کړه او که د دې نښو پر ځای د دې نښو موخه په ويیونو لیکو، نو ډېر ځای نيسي او اقتصادي زیان راولري.

پایله: د ژبې د پرمختګ لپاره سپما او اقتصاد بنسټيز اړخ دی. اقتصاد چې د اوسنۍ پرمختللي نړۍ، ټولنې او وګړو لپاره څومره مهم دی، د ژبې لپاره هم مهم دی. په دې معنا چې په ژبني پوهاوي کې هم اقتصاد او سپما ته هاغسې پام په کار دی، لکه د ژوند په نورو اړخونو کې چې کېږي. په طبیعي ډول دا چار د ژبې د ويونکو له لوري ترسره کېږي چې په ويیونو او غونډلو کې لويديني يې يوه بېلګه ده، خو دغه موضوع يو پوهنيز ژبني ارزښت دی چې ځانګوال يې بايد ځانګيز او د ژبنيو څېړنو او کارونګ برخه وګرځوي.

مناقشه: د ژبني سپما او اقتصادي اړخ په اړه د ليکوالۍ او ګرامر بېلابېلو څېړونکو ليکنې کړي او ټول پر دې متفق دي چې (په لږو کلمو او جملو کې دېره معنا لېږدول د بني ليکنې ځانګړنې دي). دا ليکنه په ځانګړې بڼه د يادو څېړنو تداوم دی چې نوي او دغې موضوع ته ځانګړې شوې ده.

وړاندیزونه: زموږ په ژوند کې سپما او اقتصاد دومره پرمختګ کړی نه دی، ځکه نو په ګړنۍ او ليکنۍ ژبه کې هم دې اړخ ته ډېر پام نه کوو، خو دا د ژبې د پرمختګ لپاره يو مهم اړخ دی چې پام غواړي. ليکوالو ته په کار ده چې د ژبې سپمايي او اقتصادي اړخ ته په پام، په بېلابېلو علومو کې داسې ليکنې بيلګې وړاندې کړي چې نور ترې ګټه واخلي او هغه په خپلو ليکنو کې عملي کړي.

اخځونه:

- ۱ - قرانکریم، ۸ پاره، سوره الاعراف، ۳۱ آیات. پېښور: تاج کمپني. ۲۱۳ مخ
- ۲ - افغان، شازيه. (۱۳۹۵ش). څېړنه. کابل: انتشارات نويسا. ۱۱۹ مخ
- ۳ - الفت، گل پاچا. (۱۳۳۹ش). ليکوالي. کابل: پښتو ټولنه. ۳۸ مخ
- ۴ - جعفري، محمود. (۱۳۸۵ش). راهنمای نويسندګۍ. کابل: بنگاه انتشارات ميوند. ص ۴۲

۵ - زیار، مجاور احمد. (۱۳۸۶ ل). لیکلارښود (یوه پښتو - کره پښتو)، پېښور : دانش خپرندویه ټولنه. ۲۰ مخ

۶ - شېرزاد، محمد آقا. (۱۳۹۵ ش). لیکوالي. کابل : جهان دانش خپرندویه ټولنه. ۱۷۷ مخ

۷ - هاشمي، محی الدین. (۱۳۹۵ ش). د لیکوالۍ هنر. ننگرهار : میهن خپرندویه ټولنه. ۸ مخ

۸ - همت، عبدالمالک. (۱۳۸۵ ش). د مقالې لیکلو اصول او د مطالعې او څېړنې لارښود (ژباړه او راټولونه). کوټه : صحاف نشراتي موسسه. ۲۰۵ مخ

۹ - همکار، محمد ابراهیم. (۱۳۹۵ ش). لیکوالي. ننگرهار : مومند خپرندویه ټولنه. ۱۰۰ مخ